

NICEĊ TA' SAN SEBASTJAN

NICĊA ĠDIDA FL-1994

F'Hal Qormi, għal żmien twil kien hawn nicċa waħda biss ta' San Sebastjan. Din hi fi Triq San Bartilmew u hi xogħol mill-aktar bikri ta' l-iskultur qormi Marco Montebello li skultraha meta kien għadu tfajjel ta' madwar 13-il sena.


Iżda issa żdiedet nicċa oħra: fuq id-dar numru 78, Triq San Sebastjan, fejn joqgħod is-sur Carmelo Falzon li personalment ħa l-inkarigu u l-inizjattiva sabiex saru kemm in-nicċa kif ukoll l-istatwa ta' go fiha. Din l-istatwa hi wkoll xogħol helu ħafna ta' l-istess Marco Montebello li skultraha fl-1985, tliet snin biss qabel mewtu li ġrat fl-1988 fl-età ta' 73 sena.

Ta' min jgħid li dawn iż-żewġ niceċ għandhom rabta mal-karriera ta' Marco


għax huma xogħlijiet tal-

bidu u ta' tmiem il-ħidma skultorja tiegħu. Iż-żewġ statwi huma kompletament differenti minn xulxin: ta' l-ewwel turi l-martirju bil-vleġeġ u tat-tieni turi l-qaddis fil-glorja. Iżda juru wkoll kemm Marco għamel dak il-progress li wasslu biex isir l-aqwa skultur Malti fil-gebla Maltija ta' żmienna.

Biex donnu kollox jibqa' fil-familja, l-iskultura tassew sabiħa tan-nicċa nnifisha saret minn Tarċisio Montebello, iben Marco stess, li hu Qormi wkoll. L-istatwa tqiegħdet fil-post nhar it-8 ta' Lulju 1994, f'għeluq il-50 sena minn meta żżanznet il-vara titolari proċessjonali tal-parroċċa.



In-Nicċa l-ġdida ta' San Sebastjan



Marco Montebello jidher jiskultra l-monument għall-qabar tiegħu stess.